

అతను ఇంట్లోకి పారిపోయాడు. తన భార్యకి జరిగింది టూకీగా చెప్పి, ఫస్ట్ ఎయిడ్ బాక్స్ తెరిచాడు. కొద్దిసేపటికి డోర్ బెల్ మోగింది. డ్రైవర్ కోపం తగ్గక మళ్ళీ వచ్చాడా? వెళ్ళి తలుపు తీసాడు. ఎదురుగా నిలబడి వున్నాడా డ్రైవర్. ఏంచేస్తాడో అని అతను భయపడుతుంటే ఆ డ్రైవర్ అతని రెండు చేతులూ పట్టుకుని దీనంగా చెప్పాడు.

“మీకు అపాలజీ చెప్పడానికి వచ్చాను. ఇంటికెళ్తూ, జరిగిందాంట్లో తప్పు ఎవరిదా అని ఆలోచించాను. తప్పంతా నాదే. నేను ట్రాఫిక్ డిసిపి తమ్ముడినన్న అహంతో అలా కొట్టాను. నన్ను క్షమించండి.”

డ్రైవర్ వెళ్ళిపోయాక అడిగింది అతని భార్య ఆశ్చర్యంగా.

“ఇంత మంచివాడు ఇందాక ఎందుకలా ప్రవర్తించాడు?”

“అతను ఇందాక తనలోని దేవుణ్ణి అణచిపెట్టి వుంచాడు కాబట్టి.”
విషయం అర్థమైన అతను జవాబిచ్చాడు.

16. దేవుణ్ణి ఏం కోరాలి?

హిమాలయాల్లో చాలాకాలం తపస్సు చేసుకున్న ఓ మహాయోగి ఓసారి ఓ ఊళ్ళోకి వచ్చి ఒకానొక గుళ్ళో బసచేసాడు.

ఆ ఊరిలో గొప్ప భక్తుడిగా పేరు తెచ్చుకున్న ఒకతను ఆయన దర్శనార్థం వెళ్ళాడు. ఆయన ఆ భక్తుడి వంక తీక్షణంగా చూసి మొహం తిప్పుకున్నాడు.

మిగిలిన అందరితో ప్రసన్నంగా ఉండి, ఒక్క తన విషయంలోనే ఆయన అలా ప్రవర్తించడం అతనికెంతో ఆశ్చర్యం కలిగించింది.

పైగా తను ఇతరులందరికన్నా దైవాన్ని నియమనిష్ఠలతో నిత్యం పూజించే భక్తుడాయే! అందులోని అంతరార్థం తెలుసుకోవాలనిపించి ఆ యోగిని ప్రశ్నించాడు.

“స్వామీ! నేనేం తప్పు చేసానని మీరు నా వంక చూడనైనా లేదు?”

“నువ్వు భగవంతుడి కంటే గొప్పవాడివని భావిస్తున్నావు కనుక.”
కొంచెం కోపంగా చెప్పాడు ఆ యోగి.

“ఛ ఛ! నేనలా ఎన్నడూ అనుకోవడం లేదే?”

“అనుకోవడం లేదా? నిత్యం నీ పూజయ్యాక కళ్ళు మూసుకుని ఏం ప్రార్థన చేస్తావో చెప్పు నాకు. అప్పుడు నీ దోషం చెప్తాను.” అన్నాడాయన.

“ఏముంది? స్వామీ నా కుటుంబాన్ని చల్లగా కాపాడు. నా పొలంలో పంట బాగా పండేలా చెయ్యి. మా అమ్మ అనారోగ్యం తగ్గించు. నాకు ఇంకా ధన, ధాన్యాలివ్వు అని.”

“దేవుడికి అలా సూచనలివ్వడానికి నువ్వు దేవుడి యజమానివా? నీకేం ఇవ్వాలో నువ్వు చెప్తే కానీ తెలుసుకోలేని మూర్ఖుడా నిన్ను సృష్టించిన దేవుడు? నీకన్నా ఆయనకే ఎక్కువ తెలుసు అని గుర్తుంచుకో. ప్రార్థన అనేది మనం చేసిన పాపాలని క్షమించమని, దేవుడి మీద విస్మృతి కలగకుండా ఉండాలని, ఇతరులని సౌఖ్యంగా ఉంచమని కోరడానికే. భగవంతుణ్ణి ప్రార్థన ద్వారా ఇంకేం కోరినా అది నీ మూర్ఖత్వమే అవుతుంది.”

ఆ బోధనతో అతని కళ్ళు తెరచుకున్నాయి. ఆ తర్వాత అతను దేవుణ్ణి సరిగ్గా ప్రార్థించడం నేర్చుకున్నాడు.

17. దేవుడి ఇంటికి దగ్గరి దారి

‘రామాపురం’ అనే ఊళ్ళో రైలు దిగండి.

‘నమ్మకం’ అనే రిక్షాని మాట్లాడుకోండి.

‘భక్తి’ అనే పేటలోకి తీసుకెళ్ళమనండి.

‘పాపం’ అనే డెడ్ ఎండ్ వీధి వస్తుంది.

‘పుణ్యం’ అనే దాని ఎదురు సందులో ముందుకి సాగండి.